

Milli istiqlalın ədəbi simaları

Mayın 23-də AMEA-nın Naxçıvan Bölməsinin Rəyasət Heyətinin növbəti iclası keçirilib.

İclası AMEA Naxçıvan Bölməsinin sədri akademik İsmayıl Hacıyev açaraq gündəlikdəki məsələləri iştirakçıların diqqətinə çatdırıb.

Əvvəlcə İsmayıl Hacıyev İncəsənət, Dil və Ədəbiyyat İnstitutunun direktoru AMEA-nın müxbir üzvü Əbülfəz Quliyevi səmərəli elmi fəaliyyətinə görə və 75 illik yubileyi münasibətilə AMEA Naxçıvan Bölməsinin Fəxri fərmanı ilə təltif edib.

Bundan əlavə, İncəsənət, Dil və Ədəbiyyat İnstitutunun baş elmi işçisi filologiya elmləri doktoru, dosent Nuray Əliyeva Azərbaycan Milli Elmlər Akademiyasının elmi-ictimai həyatında səmərəli fəaliyyətinə görə AMEA-nın Təşəkkürnaməsi ilə təltif olunub. Bölmə sədri həmin təşəkkürnaməni Nuray Əliyevaya təqdim edib, hər iki alimə gələcək elmi fəaliyyətlərində uğur arzulayıb.

Daha sonra İncəsənət, Dil və Ədəbiyyat İnstitutunun Ədəbiyyatşünaslıq şöbəsinin müdiri filologiya üzrə fəlsəfə doktoru, dosent Ramiz Qasımov "Milli istiqlalın ədəbi simaları" mövzusunda məruzə edib.

Alim XIX-XX əsr Azərbaycan ədəbiyyatında müstəqillik ideyasının formalaşması və inkişafına, xalqın milli oyanışına xidmət edən şair, nasir və maarifçilər barədə məlumat verib. Tənqidi düşüncənin formalaşmasında böyük rol oynamış S.Ə.Şirvani, Ü.Hacıbəyov və başqalarının fəaliyyətinin əsas cəhətlərinə nəzər salıb, satira və təmsillərin milli oyanışdakı rolundan bəhs edib.

Məruzənin ardınca AMEA Rəyasət Heyətinin "Azərbaycan Milli Elmlər Akademiyasının vəzifə nomenklaturunun təsdiq edilməsi haqqında" qərarı və Azərbaycan Respublikası Prezidenti yanında Ali Attestasiya Komissiyasının elmi müəssisə və təşkilatlara, ali təhsil müəssisələrinə ünvanladığı məktub dinləyicilərin diqqətinə çatdırılıb.

Rəyasət Heyəti "Qərbi Azərbaycan: tarixi, mədəniyyəti və böyük qayıdış" beynəlxalq konfransının Təşkilat Komitəsinin tərkibini, həmçinin Tarix, Etnoqrafiya və Arxeologiya İnstitutunun Elmi şurasının yeni tərkibini təsdiq edib.

Gündəlikdəki digər elmi-təşkilati məsələlərin müzakirəsindən sonra akademik İsmayıl Hacıyev iclasa yekun vurub.

